



ગુરુપૂર્ણિમા છે આજે

ગુરુપૂર્ણિમા છે આજે,
મુરલી મધુરી મનમાં બાજે;
'દાદા' ! બંધાવી દ્યો ભાથું મારગ મોક્ષનું.

સુણો સર્વાત્મા સૌ સાથે,
મ્હારો અંતરઆશય ઘૂંટે;
તેને વર્તાશે અજવાળું લોકાલોકનું.

તારા જેવા દ્રવ્ય-કરમ છે, તેવી તારી મસ્તી;
તારા જેવા ભાવ-ભરમ છે, તેવી તારી સૃષ્ટિ.

જાવું હોય જો મોક્ષની વાટે,
ગાડી ચડવજે સીધે પાટે;
તારા વાસણ જે ઊંધાં છે, છતાં કરજે તું. ---ગુરુપૂર્ણિમા...

બીજાંના આધારે મળતાં, સુખ છે 'ટેમ્પરવારી';
નોધારા છે કલ્પિત સુખો, અંતે છે નાદારી.

'ચાર્જિંગ પોઈન્ટે' ચેતી વળશે,
તેનો મુક્તિ-મારગ ખૂલશે;
'દાદા' 'ગેરન્ટર' છે તેથી 'અકમ' ઓપતું. ---ગુરુપૂર્ણિમા...

મોક્ષેચ્છક ભવિ આત્માઓને, કઈ વૃત્તિ છે બાધક ?
એનું પહેલાં 'લિસ્ટ' કરી લ્યે, એ સાચાં સત્-સાધક.

ગ્રંથિ સમરંભ અંદર ફૂટે,
તેને જોતાંવેંત ઉખેડે;
તેઓ પામી પીશે અમૃત અંતર-શોધનું. ---ગુરુપૂર્ણિમા...

જોઈ-જાણી-અનુભવી આત્મા, દીધો છે મૂળ મારગ;
પંચાજ્ઞામાં નિકટવર્તી, કીધે ખુલ્લો પરમારથ.

ટેકા-જ્ઞાને ખીલે સમજણ,
તેથી છૂટે લપંઝપ વર્ગણ;
અંદર મ્હાવીર જેવું વરતે એવું 'જ્ઞાન' છું. ---ગુરુપૂર્ણિમા...

કંઈક જનમનાં વલોણાં અંતે, પીરસ્યું જગને અમૃત;
વ્યવહારે નિશ્ચયમાં વરત્યા, અસંયત સિદ્ધારથ.

આપણ સર્વે એક જ છૈયેં,
ધારણ થાશે જેને હૈયે;
તેનો મોક્ષ લગીનો કેવળ કેવળ દોસ્ત છું. ---ગુરુપૂર્ણિમા...

અમે અમારી પાંચ આજ્ઞામાં, વર્તી થઈ ગ્યાં નિવૃત્ત;
'રિયલ'ને 'રિલેટિવ'માંથી, ભિન્ન જુએ 'તે' મુક્ત જ.

ખેડુ, ધરતીમાં બીજ વાવે,
ભાવિ વૃક્ષનું સિંચન થાયે;
આજ્ઞા, ખાતર-પાણીએ જીવતો છું બોધ છું. ---ગુરુપૂર્ણિમા...

જે વિષયમાં ચિત્ત ચોંટે છે, તે તારું 'ભય-સ્થાનક';
કેવળ આત્મામાં જ રમણતા, જ્યાં છે તારું પરાક્રમ.

ગુરુપૂર્ણિમા છે માટે,
'હંજી સીધો-સટ થઈ જાજે;
'દાદા'-આશીર્વાદે થૈ જૈશ કેવળ સિદ્ધ તું.

ગુરુપૂર્ણિમા છે માટે,
કચરો-ડચરો કાઢી ગાજે;
તારું રંધઈ ગ્યું છે આંધણ પેલા લોકનું,
તારું બંધઈ ગ્યું છે ભાથું મારગ મોક્ષનું.

